

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 28/04/2026

Morning : 7.10 to 7.20

Day : TUESDAY

Regional News

આકાશવાણી અમદાવાદ- વડોદરા પ્રાદેશિક સમાચાર મિત્તલ પટેલ વાંચે છે.

1. સ્થાનિક સ્વરાજ્યની ચૂંટણીનું આજે પરિણામ. સવારે નવ વાગે મતગણતરી આરંભાશે. સાંજ સુધીમાં પરિણામો જાહેર થશે
2. અમદાવાદમાં સલામતીની ત્રી સ્તરિય વ્યવસ્થા વચ્ચે બે કેન્દ્રો ઉપર મતોની ગણતરી હાથ ધરાશે
3. સ્થાનિક સ્વરાજ્યની ચૂંટણીમાં ત્રણ ઉમેદવારોના નિધનને કારણે મુલતવી રહેલી ચૂંટણી હવે 24 મેના રોજ યોજાશે
4. કેન્દ્રીય ગૃહ મંત્રી અમિત શાહ આજે સવારે સોમનાથ મંદિરે દર્શન કરશે
5. સૂરતના વરાછાની SBAની શાખામાંથી થયેલી પચાસ લાખ રૂપિયાની લૂંટની પોલીસ દ્વારા તપાસ
6. IPL ક્રિકેટમાં, રોયલ ચેલેન્જર્સ બેંગ્લોરે દિલ્હી કેપિટલ્સને નવ વિકેટથી હરાવ્યું

(સમાચારને અંતે - આકાશવાણીના અમદાવાદ- વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ 7 વાગીને 45 મિનિટે રાષ્ટ્રીય સમાચાર સાંભળી શકશો..

## COUNTING

રાજ્યમાં 26મી એપ્રિલના રોજ યોજાયેલી સ્થાનિક સ્વરાજ્યની ચૂંટણીનું આજે પરિણામ છે. આજે સવારે નવ વાગે આ મતગણતરી આરંભાશે... સલામતીની ચુસ્ત વ્યવસ્થા વચ્ચે આ મતગણતરી થશે.. જેમજેમ પરિણામ જાહેર થશે તેમ તેમ તેને ચૂંટણી પંચ દ્વારા જાહેર કરાશે.. સાંભળીએ એક વિસ્તૃત અહેવાલ...

(VC: JAYESH VEGDA)

(રાજ્યની 15 મહાનગરપાલિકા, 84 નગરપાલિકા, 34 જિલ્લા પંચાયત, 260 તાલુકા પંચાયતની સામાન્ય ચૂંટણીઓ તથા 11 નગરપાલિકાની 13 ખાલી બેઠકોની પેટા ચૂંટણીઓનું 26 એપ્રિલના રોજ થયેલ મતદાનની મતગણતરી આજે સવારે 9 વાગ્યાથી શરૂ થશે.

રાજ્યમાં કુલ 382 મતગણતરી સ્થળો નક્કી કરાયા છે અને 838 મતગણતરી હોલમાં મતગણતરી પ્રક્રિયા હાથ ધરાશે. આ માટે 6,991 મતગણતરી ટેબલ પર EVM દ્વારા મતગણતરી થશે. મતગણતરી પ્રક્રિયામાં કુલ 28,240 મતગણતરી સ્ટાફ અને 33,750 સુરક્ષા કર્મચારીઓ હાજર રહેશે.

ઉપરાંત, વર્ગ 4 ના 10,257 કર્મચારીઓ પણ મતગણતરી કેન્દ્રો પર ફરજ પર રહેશે. આ અંગે રાજ્ય ચૂંટણી આયોગે જણાવ્યું હતું કે મતગણતરી માટે સ્ટાફ અને સુરક્ષા વ્યવસ્થા સંપૂર્ણ રીતે ગોઠવી દેવામાં આવી છે. રાજ્ય ચૂંટણી આયોગે વધુમાં જણાવ્યું કે મતગણતરી પ્રક્રિયા પારદર્શક અને શાંતિપૂર્ણ રીતે પૂર્ણ થાય તે માટે તમામ જરૂરી પગલાં લેવામાં આવ્યા છે. મતગણતરીના પરિણામો પણ તબક્કાવાર વેબસાઈટ પર અપલોડ કરવામાં આવશે.

જયેશ વેગડા આકાશવાણી સમાચાર અમદાવાદ.)

## VOTE COUNTING –STATE

રાજ્યમાં તાજેતરમાં યોજાયેલ સ્થાનિક સ્વરાજની ચૂંટણીના પરિણામો આજે જાહેર થશે. સવારે 9 વાગ્યાથી શરૂ થનારી મતગણતરી માટે રાજ્યભરમાં તમામ કેન્દ્રો પર વહીવટીતંત્ર દ્વારા તૈયારીઓ પૂરી કરી દેવાઈ છે.

પંચમહાલ જિલ્લામાં ગોધરા નગરપાલિકાની સરકારી ઈજનેરી કોલેજ, છબનપુર ખાતે, શહેરા નગરપાલિકાની તાલુકા સેવા સદન, શહેરા ખાતે અને ગોધરા તાલુકાની સરકારી પોલિટેકનિક કોલેજ, ગદુકપુર ખાતે મતગણતરી યોજાશે.

રાજકોટ મહાનગર પાલિકાના નિર્ધારિત છ કેન્દ્રો પર મત ગણતરીનો પ્રારંભ થશે. દરમિયાન, મતગણતરી અંગે સાંભળીએ ભાવનગરથી અમારાં પ્રતિનિધિનો અહેવાલ.....

(BYTE: SURESH TRIVEDI, BHAVNAGAR)

છોટાઉદેપુર જિલ્લાના 7 તાલુકામાં 7 કેન્દ્રો પર મતગણતરી પ્રક્રિયા હાથ ધરવામાં આવશે. જેમાં જિલ્લા પંચાયતની 32, તાલુકા પંચાયતની 150 અને નગરપાલિકાની 22 બેઠકોનું પરિણામ જાહેર થશે.

સુરત મહાનગરપાલિકાના તમામ 30 વોર્ડની મતગણતરી મજુરાગેટ ખાતેની ગાંધી એન્જિનિયરીંગ કોલેજમાં શરૂ થશે.

## AHMEDABAD COUNTING

અમદાવાદ મહાનગરપાલિકાની ચૂંટણીની સલામતીના ચુસ્ત બંદોબસ્ત સાથે આજે સવારે નવ વાગ્યાથી મતગણતરી હાથ ધરાશે. એલ.ડી. એન્જીનિયરિંગમાં 27 વોર્ડ અને ગુજરાત કોલેજમાં 21 વોર્ડ વોર્ડવાઈઝ મતગણતરી કરવામાં આવશે. 3 લેયર સુરક્ષામાં મતોની ગણતરી કરાશે. મતગણતરી કેન્દ્રોમાં મોબાઈલ, વાયરલેસ સહિતનાં ઉપકરણ લઈ જવા પર પ્રતિબંધ મૂકવામાં આવ્યો છે. પહેલા સ્તરે સીઆરપીએફ, બીજામાંમાં હથિયારધારી પોલીસ અને ત્રીજામાં અન્ય પોલીસ બંદોબસ્ત કરાશે.

કેન્દ્ર પર 8 હજાર પોલીસો તૈનાત કરાઈ છે જે મતદાન પેટીઓની સુરક્ષા કરશે. મનપાની ચૂંટણીમાં 48 વોર્ડની 190 બેઠક માટે વિવિધ પક્ષના 652 જેટલા ઉમેદવારો મેદાને છે. ગઈકાલે મતદાન પ્રક્રિયા પૂર્ણ થયા બાદ EVM સીલ કરીને સ્ટ્રોંગ રૂમમાં રાખવામાં આવ્યા છે. એક સેન્ટર પર SRP સ્ટાફ સહિત 600 જેટલા પોલીસ કર્મચારીઓ તૈનાત કરવામાં આવ્યા છે.

તેમજ JCP અને ઝોન 7 DCP દ્વારા ઈવીએમ અને ચૂંટણી સાહિત્યની સુરક્ષા વ્યવસ્થાનું નિરીક્ષણ કરવામાં આવ્યું હતું. કોઈ ગેરરીતિ ન થાય તે માટે અધિકૃત લોકોને જ પ્રવેશ આપવામાં આવી રહ્યો છે. બપોર સુધીમાં પરિણામ જાહેર થાય તેવી શક્યતા છે.

## ELECTION ANNOUNCED

રાજ્યમાં 26મી એપ્રિલના રોજ યોજાયેલી સ્થાનિક સ્વરાજ્યની ચૂંટણી દરમિયાન ઉમેદવારોના અવસાનથી રદ થયેલ બેઠકો પર 24મી મેના રોજ ચૂંટણી જાહેર કરવામાં આવી છે. રાજ્ય ચૂંટણી આયોગે ત્રણ બેઠકો પર ચૂંટણી કાર્યક્રમ જાહેર કર્યો છે.

વિજયનગર તાલુકા પંચાયતની ચિતરીયા બેઠક પર ભાજપના ઉમેદવાર લીનાબેન નીનામા નું નિધન થયું હતું. જ્યારે સુરત ના બારડોલી તાલુકા પંચાયતની અસ્તાન બેઠક કોંગ્રેસના ઉમેદવાર ધર્મેશ રાઠોડનું અવસાન થયું હતું. આ ઉપરાંત અમદાવાદના બાવળા તાલુકા પંચાયતની દહેગામડા બેઠક ભાજપના ઉમેદવાર જશીબેન ડાભી નું અવસાન થતાં ચૂંટણી મોકૂફ રખાઈ હતી આ ત્રણે બેઠકો ઉપર છઠ્ઠી મેના રોજ નોટિફિકેશન જાહેર થશે. 11 મેએ ઉમેદવારી પત્ર ભરવાનો અંતિમ દિવસ છે. જ્યારે 12 મે ઉમેદવારી ફોર્મની ચકાસણી થશે. જ્યારે 13 મે ઉમેદવારી પરત ખેંચવાનો અંતિમ દિવસ રહેશે અને 24 મેના રોજ મતદાન થશે આ ત્રણે બેઠકોની ચૂંટણીની 26 મે મત ગણતરી હાથ ધરાશે.

## REPOLLING

26મી એપ્રિલના રોજ યોજાયેલા સ્થાનિક સ્વરાજ્યના મતદાન દરમિયાન સુરેન્દ્રનગરના ચૂડાના એક જેપર ગામના મતદાન કેન્દ્ર પર ફેર મતદાન યોજાયું હતું.. ઇવીએમમાં ટેકનિકલ ખામી સર્જતા ચૂંટણી પંચે સોમવારના રોજ ફેર મતદાન કરાવ્યું હતું. આ ફેરમતદાન થયેલા કેન્દ્ર પર 58.94 ટકા જેટલું મતદાન થયું હતું.

## AMIT SHAH - SOMNATH

કેન્દ્રીય ગૃહ અને સહકાર મંત્રી અમિત શાહ આજે સવારે સોમનાથ મહાદેવના મંદિરે દર્શન અને પૂજા-અર્ચના કરશે.

સોમનાથ મહાદેવ પ્રત્યે અગાધ શ્રદ્ધા ધરાવતા અમિત શાહ ચૂંટણીઓ પૂર્ણ થયા બાદ અચૂક અહીં દર્શનાર્થે આવે છે.તાજેતરમાં પશ્ચિમ બંગાળ સહિતના રાજ્યો અને ગુજરાતમાં સ્થાનિક સ્વરાજ્યની ચૂંટણીઓ સંપન્ન થયા બાદ રાજ્યમાં તેમની આ મુલાકાત માત્ર વ્યક્તિગત આસ્થા જ નહીં, પરંતુ પ્રાચીન ધાર્મિક પરંપરાઓ પ્રત્યેના લગાવને પણ દર્શાવે છે.

રાજકોટના હીરાસર એરપોર્ટથી સોમનાથ હેલિપેડ ખાતે ગઇકાલે સાંજે તેમનું આગમન થયું હતું. બાદમાં તેઓએ સોમનાથ સર્કિટ હાઉસ ખાતે રાત્રિ રોકાણ કર્યું હતું.

## MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

ગોળગ મ્યુઝિક

.....

## WEATHER

ગુજરાતમાં ગરમીનો તાપ દિવસેને દિવસે વધી રહ્યો છે. હવામાન વિભાગના જણાવ્યા મુજબ, આવતા બે દિવસ દરમિયાન હિટવેવની સ્થિતિ સર્જાઈ શકે છે. ખાસ કરીને કચ્છ અને સૌરાષ્ટ્ર વિસ્તારમાં ગરમ હવામાં વધારો થવાની શક્યતા છે. આજે કચ્છ, રાજકોટ, સુરેન્દ્રનગર, મોરબી અને પાટણ જિલ્લામાં ચલો એલર્ટ જાહેર કરવામાં આવ્યું છે.

રાજ્યમાં હાલ તાપમાન ખૂબ જ ઊંચું નોંધાઈ રહ્યું છે. અમદાવાદમાં ગઇકાલે 44.8 ડિગ્રી અને ગાંધીનગરમાં 44.2 ડિગ્રી તાપમાન નોંધાયું હતું.

અમદાવાદ અને ગાંધીનગરમાં આજે પણ તાપમાન 44 ડિગ્રી સુધી પહોંચવાની શક્યતા વ્યક્ત કરવામાં આવી છે. હવામાન વિભાગે વધુમાં જણાવ્યું છે કે આગામી ત્રણ દિવસ દરમિયાન તાપમાનમાં વધારો થઈ શકે છે, જોકે ત્યારબાદ ત્રણ દિવસ પછી તાપમાનમાં અંદાજે 3 ડિગ્રી સુધી ઘટાડો થવાની શક્યતા હોવાનું હવામાન વિભાગના વૈજ્ઞાનિક રામાશ્રય યાદવે જણાવ્યું હતું.

(BYTE: RAMASHRAY YADAV)

## AHD Q R CODE

ભારત હવામાન વિભાગ, અમદાવાદમાં આજથી 4 મે સવારના 8:30 વાગ્યા સુધી ચલો એલર્ટ આપવામાં આવ્યું છે. હવામાન વિભાગના અનુમાન અનુસાર, 28 એપ્રિલથી 4 મેની સવાર સુધી શહેરમાં મહત્તમ તાપમાન 43થી 44 ડિગ્રી વચ્ચે અને લઘુત્તમ તાપમાન 28 ડિગ્રી રહેવાની સંભાવના છે.

અમદાવાદ શહેરમાં આગામી સાત દિવસ માટે 6 ઝોનના 20 વોર્ડમાં કરેલી તાપમાનની આગાહી તેમજ શહેરના જે તે વિસ્તારના મહત્તમ તાપમાનને આધારે આવનાર ત્રણ દિવસ માટેના હોટસ્પોટ વિસ્તારો જાહેર કરેલા છે. આ QR કોડના આધારે હોટસ્પોટની સાથે સાથે શહેરના જુદા જુદા વિસ્તારોમાં બપોરના 1થી 5 વાગ્યા સુધી નોંધાનાર મહત્તમ તાપમાનની માહિતી મળશે.

અમદાવાદ શહેરમાં આવનારા દિવસોમાં વધી રહેલાં તાપમાનના અનુસંધાને અ.મ્યુ.કો. દ્વારા શહેરીજનોને અતિશય ગરમીથી બચવા કાળજી રાખવા માટે અપીલ કરવામાં આવે છે.

## **SURAT SBI BANK LOOTED**

સુરતના વરાછા વિસ્તારમાં આવેલી સ્ટેટ બેંક ઓફ ઇન્ડિયાની શાખામાં લૂંટ થઈ હતી. ગઈકાલે બપોર બાદ અંદાજે પચાસ લાખની લૂંટ કરવામાં આવી હતી... સુરતના ઝોન વનના ડિસીપી આલોક કુમારે કહ્યું હતું કે ચાર જેટલા લૂંટારુઓ બાઇક ઉપર આવ્યા હતા અને બેંકના કર્મચારીઓનો મોબાઇલ ઝૂંટવીને પચાસ લાખની લૂંટ કરીને લૂંટારુઓ ફરાર થઈ ગયા છે.. આ લૂંટની ઘટનાની માહિતી મળતાં જ પોલીસનો કાફલો સ્થળ ઉપર પહોંચી ગયો હતો અને સીસીટીવી તેમજ વીડિયો ફૂટેજ મેળવ્યા હતા .આ લૂંટના મામલે તપાસ ચાલી રહી હોવાનું આલોક કુમારે કહ્યું હતું.

(BYTE: AALOK KUMAR, DCP ZONE-1)

## **IPS ASSOCIATION COMPALENT AGAINST ITALIA**

આઈપીએસ એસોસિએશન દ્વારા આમ આદમી પાર્ટીના વિસાવદરના ધારાસભ્ય ગોપાલ ઈટાલિયા વિરુદ્ધ ચૂંટણી આયોગને લેખિત ફરિયાદ કરવામાં આવી છે.

આ ફરિયાદમાં ઈટાલિયાના સિનિયર પોલીસ અધિકારી અને વહીવટી તંત્ર સામે વિવાદાસ્પદ ઉચ્ચારણો કર્યા હતા..આ નિવેદનનો ચૂંટણી પંચ સમક્ષ કરવામાં આવેલી ફરિયાદમાં ઉલ્લેખ કરવામાં આવ્યો છે.

આઈપીએસ એસોસિએશનના અધ્યક્ષ તથા અમદાવાદ પોલીસ કમિશનર જી એસ મલીક, એસોસિએશનના સચિવ નિપુણા તોરવણે અને અન્ય અધિકારીઓએ ગૃહ વિભાગ તેમજ પોલીસ વડાને પણ લેખિત રજૂઆત કરી છે. એસોસિએશનના જણાવ્યા અનુસાર, ગોપાલ ઈટાલિયાના આવા નિવેદનથી સમગ્ર પોલીસ ફોર્સનું અપમાન થયું છે.

## IPL

IPL ક્રિકેટમાં, રોયલ ચેલેન્જર્સ બેંગ્લોરે ગઈકાલે રાત્રે દિલ્હીમાં રમાયેલી મેચમાં દિલ્હી કેપિટલ્સને નવ વિકેટથી હરાવ્યું.

દિલ્હી કેપિટલ્સ 16 ઓવર અને ત્રણ બોલમાં ફક્ત 75 રન બનાવી શક્યું. રોયલ ચેલેન્જર્સ બેંગ્લોરે સૌથી વધુ ચાર વિકેટ લીધી, જ્યારે ભુવનેશ્વર કુમારે પણ ત્રણ વિકેટ લીધી.

રોયલ ચેલેન્જર્સ બેંગ્લોરે નવ વિકેટ બાકી રહેતા માત્ર સાત ઓવરમાં લક્ષ્ય હાંસલ કરી લીધું. વિરાટ કોહલી અને દેવદત્ત પડિકલની જોડીની ભાગીદારીએ રોયલ ચેલેન્જર્સ બેંગ્લોરે માટે લક્ષ્ય સરળ બનાવ્યું. જોશ હેઝલવુડને પ્લેયર ઓફ ધ મેચ જાહેર કરવામાં આવ્યો.

ਪੰਜਾਬ ਕਿੰਝ ਆਯੇ ਸਾਂਝੇ ਨਵਾ ਚੰਦੀਗੜ੍ਹਮਾਂ ਰਾਜਸਥਾਨ ਰੋਯਲਸਨੋ ਸਾਮਨੋ ਕਰਥੇ.  
ਆ ਮੇਯ ਸਾਂਝੇ 7:30 ਵਾਯੇ ਸ਼ੁਰੂ ਥਥੇ.

---